

مولانا سید صباح الدین عبدالرحمن مرحوم

ڈاکٹر محمد معزالدین

برصغیر کے ممتاز دانش ور، صاحب طرز ادیب، مستند مؤرخ، بر شمار کتابوں کے مصنف، ماہنامہ معارف کے مدیر، اسلام کے شیدائی، دارالمصنفین اعظم گڑھ کے ناظم، علامہ سید سلیمان ندوی مرحوم کے صحیح معنوں میں جانشین، حضرت مولانا سید صباح الدین عبدالرحمن کی وفات حسرت آیات کی خبر روزنامہ جنگ میں پڑھی۔ ہوش و حواس پر بجلی سی گری۔ معاً علامہ اقبال کا یہ مصرعہ ذہن میں آیا جو انہوں نے سر راس مسعود کی وفات پر کہا تھا کہ ع زوال علم و ہنر مرگ ناگہان اسکی۔

میں نے ان کے ایک عزیز ہاشم صاحب آرکیٹکٹ کو فون کیا۔ وہ بھی اس خبر پر چونکے کیونکہ اس حادثہ عظیم سے وہ بھی لاعلم تھے۔ انہوں نے مولانا کی صاحبزادی کو کراچی فون کیا تو معلوم ہوا کہ سفر میں آپ اپنے خالق حقیقی سے جا ملے۔ لکھنؤ میں کسی دوست سے ملنے جا رہے تھے کہ رکشے کو ایک گانے نے جو ہندوستان کی گلیوں میں سائڈ کی طرح آزاد و آوارہ پھر رہی تھی اپنے سینگ کا نشانہ بنایا۔ مولانا زمین پر آ رہے، شاید اس زخم کو بھی اس کبر سنی میں سہارا جاتے، مگر فرشتہ اجل نے ایک تیز رفتار کار کی شکل میں آدبوجا۔ انا للہ وانا الیہ راجعون۔ یہی ایک بات ہے جو کسی کو نہیں معلوم کہ کس کی موت کب کہاں اور کس حال میں ہو گی۔ خداوند تبارک و تعالیٰ ان کو جنت الفردوس میں جگہ دے۔

ابھی کل کی بات ہے کہ وہ ہمارے مہمان تھے۔ ۲۹ جون ۱۹۸۸ء سے یکم جولائی ۱۹۸۸ء تک پاکستان ہجرہ کونسل کے دبائے اسلام کی سو عظیم کتابوں کے عظیم منصوبے کی مشاورتی کمیٹی اور سیمینار کی تقریب میں ایک ممتاز رکن کی حیثیت سے اپنی سابقہ روایت کو برقرار رکھتے ہوئے بڑی خندہ پیشانی کے ساتھ شرکت کی زحمت گوارا کی۔ ہندوستان سے حضرت مولانا ابو الحسن علی ندوی اور پروفیسر خلیق احمد نظامی بھی مدعو تھے مگر ندوی صاحب اپنی شدید علالت کی بنا پر اور خلیق نظامی صاحب بعض مجبوریوں کے سبب اسلام آباد نہ پہنچ سکے۔ مولانا نے تنہا نمائندگی کی اور بڑی مستعدی اور دلچسپی کے ساتھ ایوان صدر کی تقریب اور سیمینار میں شریک رہے انہوں نے اسلامی علوم و فنون پر سو عظیم کتابوں کے انتخاب میں اپنے مفید مشورے اور اپنی قیمتی آرا سے سرفراز فرمایا۔ یہی نہیں بلکہ جولائی ۱۹۸۸ء ہی کے معارف میں کئی صفحوں پر مشتمل شذرات کے تحت نہایت وقیع، اور جامع انداز میں ہجرہ کونسل کے اس منصوبے کی تفصیل بیان کرتے ہوئے لکھا کہ :

”سو کتابوں کے اصل متن محنت سے ایڈٹ کر کے شائع کئے جائیں گے اور پھر ان کے انگریزی ترجمے کئے جائیں گے تاکہ غیر مسلموں کو خصوصاً انگریزی جاننے والوں کو یہ علم ہو کہ مسلمانوں نے دنیا کے علوم و فنون کو کس کس طرح مالا مال کیا۔ ان کتابوں کے انتخاب میں بڑی دیدہ وری، محنت اور خوش مذاقی کا ثبوت دیا گیا۔ ہمارے ناظرین اس فہرست پر ایک نظر ڈالیں گے تو ان کو فخر محسوس ہوگا کہ ہمارے اسلاف نے دنیا کے کسی بھی علم اور فن کو جاننے اور اس پر عبور حاصل کرنے میں کوتاہی نہیں کی، اگر ان کو یورپ اور امریکہ کے پروپیگنڈہ کی طرح عام کیا جاتا تو دنیا کے مسلمان

احساس کمتری میں مبتلا ہونے کے بجائے احساس برتری کا جذبہ رکھتے۔ -

جناب صدر جنرل محمد ضیاء الحق کی مہمان نوازی اور خیر سگالی کے جذبے کی تعریف کیساتھ ہی کونسل کے چیئرمین جناب اے، کے بروہی مرحوم کی بالغ نظری ان کے مشیر ڈاکٹر این، اے بلوچ کی دل نوازی اور متحرک شخصیت اور اس خاکسار کے متعلق کلمات خیر لکھ کر ہماری حوصلہ افزائی کی - اور جن علماء فضلاء اور اصحاب سے ملاقات ہوئی ان کا فرداً فرداً ذکر کر کے محبت کا اظہار فرمایا -

بروہی صاحب کی رحلت پر انہوں نے ڈاکٹر بلوچ صاحب کو اور مجھے علیحدہ علیحدہ تعزیتی خط لکھے - ڈاکٹر صاحب کو لکھا کہ جناب اے، کے بروہی صاحب کی وفات حسرت آیات سے بڑا دکھ، رنج اور قلق ہے - میرا تعزیتی تار آپ کی خدمت میں پہنچا ہوگا - معارف میں ان پر ایک مفصل مضمون لکھنا چاہتا ہوں - اگر زحمت فرما کر ان کے مختصر حالات زندگی بھیج دیں تو بہت ممنون ہوں گا - خدا جانے انہیں اپنی علمی مصروفیات نے اتنی مہلت دی یا نہیں کہ وہ مفصل مضمون قلمبند کرتے - اس سلسلے میں اس خاکسار کو بھی لکھا کہ جناب بروہی صاحب کے انتقال پر ملال کی خبر پا کر بیحد ملول ہوا، وہ قابلیت، معلومات، اخلاص، محبت اور شفقت کے پیکر تھے - جب جب ملے اپنی تمام خوبیوں کا گہرا نقش میرے دل پر بنایا - ان کی محبت بھری یادوں کی شمع کو فروزاں کئے ہوئے ہوں - معارف میں ان پر ایک مضمون لکھنا چاہتا ہوں - غالباً موت کے آہنی ہاتھ نے اس کا موقع نہیں دیا ہوگا -

مولانا سے میری نیاز مندی تقریباً ربع صدی پر محیط ہے - ان کی تصانیف سے استفادہ تو یاد نہیں کب سے کرتا رہا لیکن میری پہلی ملاقات ڈھاکہ یونیورسٹی میں غالباً ۶۲ء میں ہوئی - یونیورسٹی میں

ہمارے رفیق کار پروفیسر ڈاکٹر ظفر الہدی مرحوم کا تعلق اعظم گڑھ سے تھا۔ ان کی اہلیہ ڈاکٹر نسیم جہاں (میڈیکل ڈاکٹر) علامہ شبلی نعمانی مرحوم کی پوتی تھیں۔ اس رشتے سے مولانا جب بھی مشرقی پاکستان آئے تو ان سے بالالزام ملنے آئے۔ انہیں جب ہدی صاحب سے معلوم ہوا کہ میں پروفیسر مسلم عظیم آبادی کا داماد ہوں تو از راہ شفقت فوراً ملنے تشریف لائے اور کشش کا سبب یہ بیان کیا کہ ہمارے قبلہ مسلم صاحب، ”معتقدات عجم“ کے مصنف اور ”وہابی تحریک“ کے مترجم اور مرتب ان کے استاد تھے۔ اللہ رے وضعداری جب بھی ملے اسی گرمجوشی اور شفقت سے۔ کیونکہ وہ سادگی، اخلاص، محبت اور شفقت کے پیکر تھے۔ عزیزوں پر جان چھڑکتے تھے۔ بزرگی اور خوردگی کا یہ رشتہ برابر قائم رہا۔ اس بار بھی چلنے سے پہلے میری اہلیہ کو بطور خاص فون کر کے گھر پر آ کر نہ ملنے کی معذرت کی۔

ہمارے کیمبرج کے دوران قیام جب ان کا لندن آنا ہوا تو از راہ تلافی ملنے آئے۔ جب میں ٹرینٹی کالج جہاں علامہ نے تعلیم حاصل کی تھی پہنچا تو واپسی پر وہ چلتے چلتے رک گئے ان کی آنکھیں پر نم تھیں اور گلوگیر آواز میں فرمایا کہ میں ان گلیوں میں علامہ اقبال کے قدموں کی چاپ سن رہا ہوں۔ جواہر لعل نہرو کے طالب علمی کا زمانہ دیکھ رہا ہوں۔ تم کتنے خوش نصیب ہو کہ یہاں آئے ہو۔ جب میں کیمبرج میں ٹرینٹی کالج کے پاس علامہ اقبال کی پہلی قیام گاہ پر انہیں لے گیا تو انہوں نے غور سے اس تختی کو پڑھا جو حکومت پاکستان نے نصب کرائی ہے۔ پھر کہنے لگے کہ یہاں میری ایک تصویر کھینچ دو یہ میری زندگی کے یاد گار لمحے ہیں۔ جب یونیورسٹی لائبریری پہنچے تو اتفاق سے لائبریری بند تھی۔ بند دروازے کے پاس پھر کھڑے ہو گئے اور اصرار کر کے تصویر اتروائی۔

کہنے لگے کہ یہاں علم کا خزانہ ہے۔ اگر اس کو دیکھ نہیں سکا تو اسکی حرارت اس کا لمس محسوس کر رہا ہوں، شاید انہیں علمی خزانوں کو دیکھ کر علامہ اقبال نے کہا ہوگا کہ۔

مگر وہ علم کے موتی کتابیس اپنے آبا کی

جو دیکھیں ان کو یورپ میں تو دل ہوتا ہے سیارا

وہ علامہ اقبال کے شیدائی تھے۔ اور اسی مناسبت سے جسٹس ڈاکٹر جاوید اقبال سے بے پناہ محبت اور عقیدت رکھتے تھے۔ جب جاوید اقبال نے علامہ کی سوانح عمری،،زندہ رود،، کے نام سے تین جلدوں میں لکھی تو سب سے جامع اور تحسین و تعریف کے ساتھ بھرپور تبصرہ اس کتاب پر مولانا صباح الدین عبدالرحمن مرحوم کا چھپا اور ٹوٹ کر اسکی داد دی۔ دراصل اپنے مزاج میں وہ خود علامہ اقبال کے مرد مؤمن اور مرد قلندر کی شان رکھتے تھے۔ نرم دم گفتگو، گرم دم جستجو۔

وہ قرآن حکیم کا مطالعہ کثرت سے کرتے تھے اور قرآن کے مختلف نسخوں اور ترجموں کو جمع کرنا ان کا محبوب مشغلہ تھا۔ ایک خط میں مجھے انہوں نے لکھا کہ :

،، گزشتہ موقع پر یہ معلوم ہوا تھا کہ آپ کے ادارہ کی طرف سے قرآن پاک کے مختلف ترجمے شائع ہوئے ہیں مجھ کو کلام پاک کے ترجمے جن جن زبانوں میں ہوئے ہیں ان کو جمع کرنے کا بہت شوق ہے۔ ابھی عمرہ کے لئے مکہ معظمہ گیا تھا وہاں سے چینی اور انڈونیشی زبانوں کے ترجمے حاصل کئے۔ ڈاکٹر اے، کے بروہی صاحب کے خط میں یہ گزارش کی ہے کہ اگر وہ ترجمہ ہماری لائبریری کے لئے بھیج دیں تو میں ان کا ممنون ہوں گا۔ آپ سے بھی یہی گزارش ہے۔“

مولانا ان مستشرقین کے خلاف جو اسلام کے صاف و شفاف پانی کو گدلا کرنیکی فکر میں لگے رہتے ہیں برابر قلمی جہاد کرتے رہے۔ اعظم گڑھ میں اسلام اور مستشرقین پر چند سال پیشتر ایک بین الاقوامی عظیم الشان سیمینار بھی کرایا اور ابھی حال ہی میں فاران کلب کراچی میں اسی موضوع پر پرجوش تقریر کرتے ہوئے فرمایا کہ: „مستشرقین مسلمانوں کے سینے پر کندلی مار کر پھنکار رہے ہیں۔ اس سانپ کو اسی طرح مارنا ہے جس طرح بابر نے مارا تھا، مگر ایسی بہادری تو مسلمان اپنی تن آسانی اور غفلت شعاری سے شاید نہ دکھا سکیں۔ لیکن ہمارے مسلمان پارٹ ٹائم مسلمان بننے کے بجائے فل ٹائم مسلمان بن کر زندگی بسر کریں تو مستشرقین کے تمام وار خالی جائیں۔“

سید صباح الدین عبدالرحمن کا تعلق اسی مردم خیز گاؤں دسنہ سے تھا جہاں سے ان کے استاد محترم حضرت علامہ سید سلیمان ندوی رحمۃ اللہ بقول علامہ اقبال „علوم اسلامیہ کے جوئے شیر کے فرہاد، بن کر ابھرے۔ یہ گاؤں صوبہ بہار کے قصبہ بہار شریف سے تقریباً آٹھ میل کے فاصلے پر واقع ہے۔ پہلے یہ گاؤں پٹنہ ضلع میں تھا اب ضلع نالندہ میں شامل ہے۔ پٹنہ سے تقریباً چالیس بیالیس میل کا فاصلہ ہوگا۔

ان کی ذات پاکیزگی طبع اور اخلاق و اخلاص کا اعلیٰ نمونہ تھی۔ علمی فضیلت کے لحاظ سے ان کو رئیس المصنفین کہنا بے جا نہ ہوگا۔

ان سے ملکر روحانی مسرت ہوئی تھی۔ اپنے ملنے والے سے وہ ہمیشہ گرمجوشی، خندہ پیشانی اور اخلاص کے ساتھ ملتے تھے اور مل کر احساس ہوتا تھا کہ :

جن سے مل کر زندگی سے عشق ہو جائے وہ لوگ
آپ نے شاید نہ دیکھے ہوں مگر ایسے بھی ہیں

(سرور بارہ بنکوی)

یہ چند سطور محض نذرانہ عقیدت کے طور پر لکھ رہا ہوں ان
کی معارف پروری، علمی خدمات اور تخلیقی سرمائے کا جائزہ
دوسرے حضرات پیش کرینگے :

ع - ایک روشن دماغ تھا نہ رہا -



© rasailojaraid.com